

Fleiri útgávur enn nakrantíð áður



Plátufelagið Tutl væntar, at felagið í ár fer at geva út fleiri fløgur enn nakrantíð áður. Við 30 árum á baki er Tutl vordíð eitt effektivari felag, og hetta ger felagið áhugavert fyri nýggj sum gomul tónleikar-nøvn úr Føroyum og útlandinum.

TÓNLEIKUR

Niels Uni Dam
nielsuni@sosialur.in.fo

Plátufelagið Tutl fyllur í ár 30 ár, og sambært stovnar-unum og enn dagliga leiðar-anum Kristian Blak verður hetta eitt ár við sera nógvum virksemi. Kristian sigur, at hetta árið fer felagið at geva fleiri útgávur út, enn nakrantíð áður.

- Sum er eru 26 fløgur og ein DVD í gerð. Og fleiri koma heilt víst afturat sein-ni í ár, sigur Kristian, ið gleðist um nógv virksemi.

Seks fløgur higartil

Higartil í ár eru seks fløgur komnar út. Fyrsta útgávan, Askur hjá Yggdrasil kom út fyrst í januar, í februar komu fløgurnar hjá Pandemonium hjá Sic og Edelweiss hjá Rasmusi Rasmussen, í apríl kom tríflogan hjá Kaj Klein úr Maskinrúminum og í síðstu

viku gav Teitur fløguna Káta Hornið út. Nýggjasta útgávan, A Beam Of Light hjá Tjant kemur í næstum í sölubúðirnar.

Summar við nógvum virksemi

Sum vant er tað frá um summarið og út til jóltíðir, at flestu fløgurnar verða givnar út, og í ár er eisini so, í tíðarskeiðinum juni til august koma nógv spennandi fløgur, higartil eru 20 fløgur á skránni.

Her eru útgávur við nýggjum spennandi nøvnum so sum Budam, Lawetz oddamanninum Høgna Reistrup, Kvonn við Angeliku Nielsen, Guðrið Hansdóttir, Jensinu Olsen, ið vann singer/songwriterkappingina hjá Hafnia Lounge, gittarsnillinginum Benjamini Petersen og fløgan hjá Jens L. Thomsen, m.a. við lagnum Fjellini standa úti, ið fekk annaðpláss í sangskrivarkappingini hjá Atlantic MusicEvent.

Nýtt frá nýggjum og gomlum

Eisini eru nýggjar útgávur við royndum og kendum nøvnum so sum Jens Lisberg, Páll Finnur Páll, Kára Sverrisyni, Øssi Johannesen, Paula í Sandagerði og aftur aftur koman hjá Føroya fyrsta og besta veruliga elektroniska tónleikabólki Maður:Glotti.

Ein av mest forvitnisligu

fløgnum, ið kemur út verður uttan iva Blak-60, ið er ein útgáva, ið Kristian Blak fekk í 60 ára gávu. Tað eru vinir og samstarvsfelagar hjá Kristiani, ið høvdu spælt fløguna inn fyri at heiðra mannin, ið ivaleyst hevur havt størri ávirkan á føroyskan tónleik enn nakar annar.

Útlenskar útgávur

Umframt allar føroysku fløgurnar gevur Tutl eisini útlenskar fløgur út. Nevntast kann tildømis, at fløgan, sum vann heiðurslønina sum besta fløga við fólkatónleikaheiðurslønini í mars, Akkrobakkus hjá Afenginn, er útgivin á føroyska plátufelagnum. Aftur í ár koma fleiri útlenskar útgávur. Higartil eru ein dansk, ein finsk, ein álandsk og ein estisk fløga á skránni, umframt at 3 fløgur við klassiskum tónleiki úr Bolivia møguliga verða givnar út á Tutl í næstum.

Umframt tær 26 fløgurnar verður eisini ein DVD við føroyskum dansi givin út.

Umskipa útbreiðslu

Tutl hevur fyri stuttum umskipað sítt virksemi fyri at gera tað effektivari. Í hesum sambandi er plátufelagið farið í samstarv við Bókamiðsøluna um at taka sær av goymslu og útbreiðslu fyri seg

Kristian Blak greiður frá, at goymsluviðurskiptini hjá Tutl hava verið sera óstøðug í nógv ár. Tær 70.000 fløgurnar, ið felagið hevur á goymslu av 300 ymiskum útgávum, hava ferðast kring Føroyar frá stað til stað, uttan at hava eina veruliga fasta goymslu. Tí kom tað væl við, tá Magnus Tausen frá Lærarafelagnum setti seg í samband við Tutl og bjóðaði, at Bókamiðsølan kundi taka sær av at goyma og útbreiða fløgurnar úr goymsluhølunum hjá teimum á Hjalla.

- Hetta er ein góð avtala, goymslan er stabil, fólk eru dagliga tilstaðar og taka sær av henni. Hetta sparir okkum fyri eina rúgvu av arbeiði, ið kann brúkast til onnur ting, sigur Kristian.

FAKTA

Útgávu árið 2007

Januar

Yggdrasil - Askur

Februar

Sic - Pandemonium
Rasmus Rasmussen - Edelweiss

April

Kaj Klein - Úr maskinrúminum

Mai

Teitur - Káta Hornið
Tjant - A Beam Of Light

Ætlaðar útgávur

Juni-juli

Budam
dupult DVD við føroyskum Dansi
Blak-60
Kvonn
Høgna Reistrup
Jens Lisberg
Qwenland (Finland)
Skrå (Áland)
EestiGrotto (Estland)

Juli-august

Guðrið Hansen
Jan Petersen
ULC (Danmark)
Jensina Olsen
Kári Sverrisson
Jens L. Thomsen
Páll Finnur Páll
Øssur Johannesen
Maður Glotti #3
Pauli í Sandagerði - Lieder
Benjamin Petersen
White Raven

og møguliga 3 fløgur við klassiskum tónleiki úr Bolivia.